

# کیا مزارعہ ناجائز اور مکان کا کرایہ ربا ہے

رفع اللہ شہاب

ماہنامہ فکرو نظر کے دسمبر ۱۹۷۴ء کے شمارے میں مذکورہ بالا عنوان

پر ایک تحقیقی مقالہ شائع ہوا ہے۔ جس میں موجودہ دور کے لئے اس اہم مسئلے پر بحث کی گئی ہے۔ فاضل مقالہ نگار نے اگرچہ بہت سی تفصیلات جمع کرنے کی کوشش کی ہے لیکن بحث کے چند اہم گوشے تشنہ وہ گئے ہیں۔ جن کی بابت راقم کچھ عرض کرنے کی جرأت کرتا ہے۔

## مفتوحہ ممالک کی اراضی

اس سلسلے کی سب سے پہلی بات تو یہ ہے کہ مزارعہ کی شرعی حیثیت کی یہ بحث ہمارے لئے کوئی عملی حیثیت نہیں رکھتی بلکہ محض ایک نظری بحث ہے۔ اس کی وجہ یہ ہے کہ شرعی قوانین کے مطابق اراضی پاکستان، عراق و ایران کی اراضی کی طرح مفتوحہ ممالک کی اراضی کے ذیل میں آتی ہے۔ یعنی تمام مسلمانوں کے مشترکہ مفاد کے لئے اسلامی بیت المال کی ملکیت قرار پانی ہے۔ جب تک برصغیر ہند و پاک پر مسلمانوں کی حکمرانی رہی، اسی شرعی حکم کے مطابق عمل ہوتا رہا۔ حکومت کاشتکاروں سے براہ راست معاملہ کرتی تھی۔ زمین کی پیداور میں ایک حصہ حکومت کا ہوتا تھا اور دوسرا کاشتکار کا۔ درمیان میں، موجودہ دور کی طرح، غیرحاضر زینداروں کا کوئی طبقہ موجود نہیں تھا۔ یہ طبقہ تو لاڑ کارنوالس کے بنگال کے بندویست دوامی کے بعد پیدا ہوا۔ اور جسے ۱۸۵۷ء کی جنگ آزادی کے بعد مستقل حیثیت مل گئی۔ اس لئے یہاں عملاً ہر بٹانی یا مزارعہ کی شرعی حیثیت پر بحث کرنے کا سوال ہی پیدا نہیں ہوتا۔ لیکن چونکہ اس مسئلہ کے

ذریعے خلط مبحث پیدا کر کے یہاں مزارعت کا جواز ثابت کرنے کی کوشش کی جاتی ہے۔ اس لئے ہم بھی اس بحث میں حصہ لینے پر مجبور ہیں۔ اور مقالہ زیر بحث سے بھی چونکہ اسی قسم کا تاثر پیدا ہوتا ہے۔ اس لئے اس بارے میں کچھ عرض کرنے ہیں:-

فضل محقق اپنی بحث کا آغاز یوں فرماتے ہیں کہ بعض دوستوں کا خیال ہے کہ ”مزارعت ناجائز ہے اور انہیں اصرار ہے کہ مکان، زمین اور کھیت کا کرایہ سود و ربا ہے“، (صفحہ ۳۳۶) اس کے بعد بہت سے دلائل پیش کر کے مزارعت کا شرعی جواز ثابت کرنے کے بعد فرماتے ہیں کہ ”مزارعت کی شرعی حیثیت کی وضاحت کے بعد یہ بات واضح ہو جاتی ہے کہ تعمیر کئے ہوئے مکان کو سقرر رقم پر کرایہ پر دینا کسی مقرر وقت و زمانے کے لئے ایسا معاملہ ہے کہ جس کے جواز میں کسی کو کوئی شبہ نہیں ہو سکتا،“ (صفحہ ۳۵۲) اور اپنے مقالے کا خاتمه ان الفاظ پر فرماتے ہیں کہ ”کسی نے ایسے کرایہ کی رقم کو ربا سے تعییر نہیں کیا ہے۔ اور نہ کرانے کی اجرت کو کوئی عقل سلیم ربا و سود کہہ سکتی ہے“، (صفحہ ۳۵۳)۔

فضل محقق نے مزارعت کو جائز ثابت کرنے کے لئے بہت سی روایات نقل فرمائی ہیں۔ لیکن جو بحث کا اصل نقطہ تھا کہ یہ معاملات ربا یعنی سود ہیں۔ اس بارے میں انہوں نے واضح ارشادات نبوی کو نقل کرنا تو کجا ان کی طرف کہیں اشارہ تک نہیں فرمایا۔ حالانکہ حضور صلیعہ کے یہ ارشادات جنہیں ائمہ حدیث واضح الفاظ میں صحیح قرار دیتے ہیں انہی روایات کے ساتھ حدیث کی انہی کتابوں میں موجود تھے۔ پہلے یہ ارشادات نبوی ملاحظہ فرمائیجئے اس کے بعد ہم فضل محقق کی نقل کردہ روایات کے بارے میں کچھ عرض کریں گے:- مزارعت کو سود قرار دینے والے ارشادات نبوی اگرچہ احادیث کی مختلف کتابوں میں موجود ہیں لیکن اختصار کو مدنظر رکھتے

ہوئے ہم اسے سنن ابوذاود سے نقل کرتے ہیں کہ اس مجموعہ حدیث کے جامع ساتھ ہی ہر حدیث کی صحت و کمزوری بھی واضح کرتے چلے جاتے ہیں۔ ملا خطہ فرمائیے ہے:-

عن ابن ابی نعم حد ثنی رافع بن خدیج انہ زرع ارضًا فمر به النبی  
صلی اللہ علیہ وسلم و هو یسقیها فسالہ لمن الزرع - فقال زرعی  
بذری و عملی - لی الشطر و لبني فلان الشطر - فقال اربیتما -  
فرد الارض علی اهناها وخذ نفتك - (سنن ابوذاود مطبوعہ مصر  
جلد ۳ صفحہ ۳۰۰)

(ترجمہ) ابن ابی نعم سے روایت ہے کہ مجھ سے رافع بن خدیج نے یہ بیان کیا کہ انہوں نے ایک زین کاشت کی، تو حضور صلعم کا وہاں سے گزر ہوا اور وہ کھیتوں کو پانی دے رہے تھے۔ تو آپ نے فرمایا کہ یہ زین اور کھیتی کس کی ہے۔ کہا بیج اور کام کی شرط پر یہ کھیتی بیڑی ہے اس میں ایک حصہ بیڑا ہو گا اور ایک بنی فلان کا۔ تو آپ نے فرمایا کہ تم دونوں نے مسود کا معاملہ کیا زین مالکوں کو واپس کر دو اور ان سے اپنے اخراجات لے لو۔

دوسری حدیث میں اس معاملے کو سود قرار دینے پر ہی اکتفاء نہیں فرمایا بلکہ اس پر سخت وعید بھی سنائی:-

عن جابر بن عبد الله قال سمعت رسول الله صلی اللہ علیہ وسلم يقول من

لم يذر المغابرة فلياذن بحرب من الله و رسوله (ايضاً)

(ترجمہ) حضرت جابر بن عبد الله سے روایت ہے کہ میں نے رسول اللہ صلعم کو یہ فرمائے سنا جو شخص بٹائی چھوڑنے پر تیار نہیں وہ اللہ اور اس کے رسول کے ساتھ لڑائی کیلئے تیار ہو چائے (یعنی وہ اسلامی نظام کا باغی ہے) ایک سچے مسلمان کیلئے تو زین کی بٹائی کو سود قرار دینے والے حضور صلعم

کے یہ واضح ارشادات ہی کافی ہیں لیکن چونکہ اس مسئلہ میں خلط بحث ہے کہ دیا گیا۔ اس لئے ہم ان کی تائید میں ایک ایسے عالم دین کی سود کی تعریف نقل کرتے ہیں۔ جس نے خود زمین کی بٹائی کے شرعی جواز کو ثابت کرنے کیلئے بھر پور کوشش کی ہے۔ ملختہ فرمائیے:-

”تجارت اور صحت و حرمت اور زراعت میں انسان محنت اور ذہانت صرف کرتا ہے اور اس کا فائدہ لے لیتا ہے۔ مگر سودی کاروبار میں وہ شخص اپنا ضرورت سے زائد مال دے کر بلا کسی محنت و مشقت اور صرف کمال کے دوسروں کی کمائی میں شریک غالب بن جاتا ہے۔ اس کی حیثیت اصطلاحی شریک کی نہیں ہوتی جو نفع و نقصان دونوں میں شریک ہوتا ہے اور نفع میں جس کی شرکت نفع کے تناسب سے ہوتی ہے۔ بلکہ وہ ایسا شریک ہوتا ہے جو بخلاف نفع و نقصان اور بلا لحاظ تناسب نفع اپنے مقرر اور مشروط منافع کا دعویدار ہوتا ہے۔“

(سود حصہ اول طبع سوم از مودودی صاحب صفحہ ۲۷)

اس تعریف کی روشنی میں ایک مثال ملا جو ہے۔ اگر کوئی صاحب اپنی آمدنی سے چار پانچ ہزار روپیے بچا کر بنک میں جمع کراکے اسکا منافع لیں تو اس کے سود ہونے میں کسی کوشک نہیں۔ لیکن اگر وہی صاحب اپنی یہ بچت بنک میں جمع کرانے کے بعد اس کی اراضی خرید کر بٹائی پر دے دیں۔ اور گھر بیٹھے بغیر کسی محنت و مشقت اور صرف کمال کے اس زمین پر کاشت کرنے والے کی کمائی میں شریک غالب بن جائیں تو پھر یہ سود کی تعریف سے نکل کر کیسے جائز ہو جاتا ہے؟۔ حالانکہ ایسا کرنا بنک کے سود سے کٹی گئی زیادہ منافع بخش ہے۔ کیونکہ بنک میں ہر مال جس شرح سے سود ملتا ہے۔ اس سے زیادہ روپیہ کی مدت کم ہو جاتی ہے۔ جبکہ زمین کی صورت میں اسکی قیمت روز بڑھتی رہتی ہے۔ اور پھر سود سے کٹی گئی زیادہ پیداوار کا نصف حصہ۔

یہی وجہ ہے کہ دنیا کے مشہور ترین ماہرین معاشیات نے بٹائی کے معاملہ کو سودی معاملہ قرار دیا ہے مثلاً لارڈ کینس (Keynes) سود کی تعریف کرتے ہوئے فرماتے ہیں کہ ہاس سے مراد وہ اعلیٰ معاوضہ ہے جو قدیم زمانے میں اراضی پر اور عہد حاضر میں سرمائی پر وصول کیا جاتا ہے۔ (بعوالہ اسلام اور سود از ڈاکٹر انور اقبال قریشی صفحہ ۹۸) مختصر یہ کہ جب بٹائی کا معاملہ خود حضور صلیعム کے ارشادات کے مطابق اور ماہرین معاشیات کی تعریف بلکہ بٹائی کے جائز قرار دینے والوں نے مسود کی تعریف بیان کی ہے اس کے بموجب ربا قرار پاتا ہے تو فاضل مقام نگار کا یہ دعویٰ کہاں تک صحیح ہے کہ کسی نے ایسے کرائے کی رقم کو ربا سے تعبیر نہیں کیا ہے اور نہ کرائے کی اجرت کو کوئی عقل سیلم ربا سود کہہ سکتی ہے۔

ہمارے ایمان کے مطابق جب یہ حقیقت ثابت ہو جائے کہ حضور صلیعム نے سزاوت کو سودی کاروبار قرار دیا ہے تو مزید کسی بحث کی ضرورت نہیں رہتی۔ کیونکہ سود تو قرآن حکیم کی نص صریح کے مطابق حرام ہے اور حالجین امت نے یہاں تک تاکید فرمائی کہ سود تو سود جس چیز میں اسکا شائبہ بھی پایا جائے اس کے نزدیک بھی نہ جاؤ۔ خود فاضل محقق حضرت عمر رض کے فرمان دعوا الربوا والریبة (سود اور جس چیز میں سود کا شبہ ہو دونوں ترک کردو) سے یہ خبر نہ ہونگے۔ لیکن حیرت کی بات ہے کہ جس چیز کو حضور صلیعム نے واضح الفاظ میں سود فرمایا اور ماہرین معاشیات کی تصریح کے مطابق بھی وہ سود کی تعریف میں آتا ہے، اسے جائز ثابت کرنے کی کوشش کی جاتی ہے اور لطف کی بات یہ ہے کہ حضور صلیعム کے بٹائی کو سود قرار دینے والی صحیح ارشادات کے مقابلے میں جو روایات پیش کی جاتی ہیں وہ اس حد تک کمزور ہیں کہ خود فاضل محقق کو یہ تصریح کرنی پڑی کہ رواۃ کے متلف جرح و قدح کو بنیاد بنا کر روایات کے انکار کو موضوع بنانا کسی طرح معقول نہیں (حاشیہ صفحہ ۳۳۰)۔ پھر ان دلائل میں جو تعارض ہے

اختصار کو مد نظر رکھتے ہوئے ان کی ایک دو مثالیں پیش کرنے پر اکتفاء کیا جاتا ہے:-

حضرت ابن عباس یہے جو مزارعت کا جواز نقل کیا جاتا ہے تو وہ زیادہ تر حضرت طاؤس کی روایت سے ہے، چنانچہ فاضل محقق نے جو روایات نقل کی ہیں ان میں سے ایک یہ بھی ہے :-

عمرو بن دینار طاؤس سے روایت کرتے ہیں کہ انہوں نے کہا کہ میں نے ان (طاؤس) سے کہا اے ابو عبد الرحمن کاش آپ مخابره (بٹائی کا معاملہ) ترک کر دیتے کیونکہ لوگ بیان کرنے ہیں کہ حضور صلیع نے اس سے منع فرمایا ہے۔ طاؤس نے جواب دیا کہ ان میں سب سے بڑے علم والے یعنی حضرت ابن عباس نے مجھے خبر دی کہ رسول اللہ صلی اللہ علیہ وسلم نے اس سے منع نہیں فرمایا۔ البتہ حضور نے فرمایا کہ تم میں سے کوئی اپنے بھائی کو اپنی زین عطا کر دے۔ تو یہ یقیناً بہتر ہے اس سے کہ اس زین پر ایک معلوم زین خراج لے (صحیفہ ۳۴۱)۔ حالانکہ اپنے اسی مضمون میں فاضل محقق صرف چار صفحات پہلے یہ تسلیم کرچکے ہیں کہ حضرت طاؤس اور حضرت حسن بصری کا قول ہے کہ زین کرایہ پر دینا کسی حال میں جائز نہیں (صحیفہ ۳۴۷)۔

یا مثلاً اگر احادیث صحیح ہیں تو ان سے غلط استدلال کیا گیا ہے: مثلاً اہل خیر سے معاملہ طے کرنے کی حضرت عبدالله بن عمر رضی کی مشہور روایت، جن کے بارے میں فاضل محقق فرماتے ہیں :-

”اہل خیر سے حضور صلی اللہ علیہ وسلم کا معاملہ نصف پیدوار پر سب کے نزدیک مسلم ہے اور یہ معلوم ہے کہ حضور نے خیر کی فتح کے بعد وہاں کے باغات اور کھیتوں کا معاملہ کیا تھا یہ تاریخی حقیقت ہے کہ حضور نے خیر کے کھیتوں اور باغات کو نصف پیدوار کے عوض یہود مالکوں کے قبضے میں رہنے دیا

تھا یہ معاملہ کسی طرح سیاسی نہ تھا اور نہ خراج کی شکل تھی پھر مساقة کے جواز میں اسے دلیل بنایا نہیں جاتا، (صفحہ ۳۴۳) -

قطع نظر اس سے کہ مساقات اور مخابرہ (ہمارے ہاں کی مروجہ مزارعہ) میں زین و آسمان کا فرق ہے - ہم پہلے اس حدیث کے راوی حضرت عبداللہ بن عمر سمیت بہت سے علمائے است کا وہ فیصلہ نقل کرتے ہیں کہ یہ معاملہ کس نوعیت کا تھا - علامہ شوکانی فرماتے ہیں :-

”لیکن پیداوار کی بٹائی کے ناجائز ہونے پر مذکورہ بالا اصحاب ان احادیث سے استدلال کرتے ہیں، جو اس کی مخالفت میں وارد ہوئی ہیں۔ اور خیر کے معاملے کا جواب یہ دیتے ہیں کہ خیر تو بزور شمشیر قتح ہوا تھا اور اس کے باشندے آنحضرت صلعم کے غلام ہو چکے تھے اس لئے اس کی پیداوار میں سے جو کچھ بھی آپ نے لیا وہ بھی آپ کا اور جو کچھ چھوڑ دیا وہ بھی آپ ہی کا تھا - حازی کہتا ہے کہ یہ مذهب حضرت عبداللہ بن عمر رض اور حضرت ابن عباس رض اور حضرت رافع بن خدیج رض اور حضرت اسید بن حضیر رض اور حضرت نافع رض سے مروی ہے اور اسی کی طرف امام مالک رض اور امام شافعی رض اور کوفیوں میں سے امام ابوحنیفہ گنی ہیں (نیل الاوطار شرح منقى الاخبار از شوکانی جلد ۵ صفحہ ۲۹۵)

یعنی حدیث کے راوی تو اسے حکومت کا خراج قرار دیتے ہیں اور ہم اس کے برعکس اسے ایک سودی معاملہ جائز کرنے کے لیئے استعمال کرتے ہیں اور لطف کی بات یہ ہے جو حضرات اس واقعہ کو اپنے اس مقصد کے لیئے استعمال کرتے ہیں وہ کبھی کبھی بھول کر اس بارے میں حق بات کہہ جاتے ہیں۔ مثلاً بٹائی کے سودی معاملے کو جائز قرار دینے کے لیئے سودودی صاحب اسی واقعہ خیر کا سہارا لیتے ہیں فرماتے ہیں :-

یہ عہد نبوت و خلافت کے مشہور ترین واقعات میں سے ہے اور اس کی صحت میں کسی شک کی نکجائش نہیں ہے - اس میں

صریح طور پر دیکھا جا سکتا ہے کہ نبی صلی اللہ علیہ وسلم نے خود بٹائی پر زین کاشت کیلئے دی ہے۔

(مسئلہ ملکیت زین صفحہ ۶۹)

یعنی یہاں تو وہ خیر کے معاملے کے محتاجی معاملہ ہونے کا انکار کرتے ہوئے اسے بٹائی کا معاملہ قرار دیتے ہیں لیکن ایک دوسرے مقام پر حضرت عبد اللہ بن عباس اور امام مالک رحمۃ الرحمٰن فیلہ علیہما السلام ابوحنیفہ کی طرح اسے خراجی معاملہ تسلیم کرتے ہیں فرماتے ہیں :-

”وہ جن کو راستبازی اور انصاف کی ہوا تک نہیں لگی تھی، ان کے عدل و راستی کا یہ حال ہو گیا کہ خیر کی صلح کے بعد جب ان کا تحصیلدار سرکاری معاملہ وصول کرنے گیا تو یہودیوں نے ایک بیش قرار رقم اس غرض کیلئے پیش کی کہ وہ سرکاری مطالیے میں کچھ کمی کر دے۔ مگر اس نے رشوت لینے سے انکار کر دیا۔ اور حکومت اور یہودیوں کے دریان پیداوار کا کا آدھا ادھا حصہ اس طرح تقسیم کیا کہ برابر کے ڈھیر آمنے سامنے لگا دیئے اور یہودیوں کو اختیار دیا کہ دونوں میں سے جس ڈھیر کو چاہیں اٹھا لیں۔

(مسلمان اور موجودہ سیاسی کشمکش حصہ سوم طبع هشتم صفحہ ۲۳۹)

اسوضاحت میں امت مسلمہ کے تین بڑے ائمہ یعنی امام مالک، امام شافعی، اور امام ابوحنیفہ کا فیصلہ بھی سامنے آ جاتا ہے کہ وہ اس معاملے کو ناجائز قرار دیتے تھے۔ فاضل مصنف ان کے فتویٰ کے زور کو کم کرنے کیلئے یہ استدلال فرماتے ہیں کہ ان کا سلک غایت تقویٰ پر محدود ہے۔ لیکن فقہ کی کتابوں میں تو ان کے سلک کیلئے غیر مشروع کے الفاظ استعمال ہوئے ہیں جو حضرت پر دلالت کرتے ہیں۔ ائمہ کرام کے سلک کیوضاحت چونکہ ایک دوسرے

صاحب علم مولانا محمد طاسین نے فکر و نظر ہی کے صفحات میں تفصیل سے بیان کر دی ہے اس لئے انہیں دھرانے کی ضرورت نہیں۔ ہم تو مختصرًا یہ جانتے ہیں کہ جس معاملے کو حضور صلعم خود سود قرار دین امت کے یہ عظیم ائمہ اسے کیسے جائز قرار دے سکتے ہیں!

ہم نے بٹائی کے معاملے کے سودی کاروبار ہونے کے بارے میں رسول اللہ صلعم کے ارشادات گرامی بھی نقل کر دیئے ہیں۔ موجودہ دور کے ماہرین معاشیات کے اقوال بھی کہ یہ سودی معاملہ ہے۔ یہاں تک کہ اسے جائز قرار دینے والوں نے سود کی جو تعریف بیان کی ہے یہ معاملہ عین اس کے مطابق ہے۔ اب جیکہ فاضل مقالہ نگار نے مکان کے کرایہ کو بٹائی کے معاملے پر قیاس کرتے ہوئے جائز قرار دیا تھا۔ تو پھر خود ان کے استدلال کے مطابق بٹائی کے معاملے کا سودی کاروبار ثابت ہو جانے پر مکان کا کرایہ بھی سود قرار پاتا ہے۔ اس سلسلے میں اگرچہ انہوں نے دوسرے اقوال تو نقل کر دیئے تھے لیکن حضور صلعم کے اس ارشاد کو نقل نہ کیا جس میں کہ حضور صلعم نے اپنی زبان مبارک سے مکہ شریف کے سکانوں کے کرایہ کو سود قرار دیا حالانکہ حنفی فقهاء تک نے اسے نقل کیا ہے ملاخطہ فرمائی۔

من اکل کراء ارض مکہ فکانما اکل الربوا۔ (ہدایہ مطبوعہ دہلی جلد ۲ صفحہ ۷۵۰) ترجمہ جس نے مکہ معظمہ کے مکانوں کا کرایہ کھایا اس نے "کویا سود کھایا۔

